

Azərbaycan Vyana "Türk həftəsi"nin açılışında təmsil olunub

Yanvarın 12-15-də Vyana şəhərində Türk Dövlətləri Təşkilatı (TDT) və təşkilata üzv dövlətlərin BMT-nin Vyana Ofisindəki nümayəndəliklərinin birgə təşkilatçılığı ilə "Türk həftəsi" keçirilir.

Xarici İşlər Nazirliyinin Mətbuat xidməti idarəsindən AZƏRTAC-a bildirilib ki, "Türk həftəsi" BMT-nin Vyana bölməsində "İpək yolu üzərində türk dünyası" adlı sərginin təntənəli açılış mərasimi ilə başlayıb.

Azərbaycanın Vyana Beynəlxalq Təşkilatları yanında Daimi Nümayəndəliyinin təşkilatçılığı ilə keçirilmiş sərginin açılış mərasimində TDT-nin baş katibi Kubanıçbek Ömürəliyev, Azərbaycanın xarici işlər nazirinin müavini Samir Şərifov, BMT-nin Vyana bölməsindəki bir sıra beynəlxalq təşkilatların rəhbər şəxsləri, Vyana akkreditə olunmuş diplomatik korpusun nümayəndələri iştirak ediblər.



Açılış mərasimində hazırda TDT-yə sədrlik edən ölkəni - Azərbaycanı təmsil edən xarici işlər nazirinin müavini Samir Şərifov Türk Dövlətləri Təşkilatında Azərbaycanın sədrliyinin prioritetləri haqqında məlumat verib, adıçəkilən təşkilatın yaradılması məqsədilə imzalanmış Naxçıvan sazişindən, Türk Dövlətləri Təşkilatının Dövlət Başçıların 12-ci Zirvə Görüşündə imzalanmış Qəbələ Bəyannaməsindən, habelə Budapeştdə keçirilmiş qeyri-rəsmi Zirvə görüşündə qəbul edilmiş bəyannamənin mahiyyətindən bəhs edib. O, türk dövlətlərinin əməkdaşlığının iqtisadi potensialına toxunaraq, Orta dəhlizin Şərqlə Qərb arasında oynadığı rolu vurğulayıb. S.Şərifov həmçinin türk dövlətləri ara-

sında mədəniyyət, elm və təhsil sahələrində əməkdaşlığın aktual məsələlərinə toxunaraq, ortaq türk mədəni irsinin və dilinin öyrənilməsinə həsr edilmiş ilk Türkoloji Qurultayın 100 il öncə Bakıda keçirildiyini və cari ildə II Türkologiya Konqresin də Bakıda keçiriləcəyini iştirakçıların diqqətinə çatdırıb.

Sərginin açılışı zamanı TDT-nin baş katibi Kubanıçbek Ömürəliyev, BMT-nin Narkotiklər və Cinayətkarlıq üzrə İdarəsinin (UNDOC), Sənaye İnkişafı Təşkilatının (UNIDO) və Atom Enerjisi üzrə Beynəlxalq Agentliyin (IAEA) rəhbər şəxsləri də çıxış ediblər.

Tədbirdə türk xalqlarının zəngin mədəni irsini və qədim tarixini özündə əks etdirən fo-

tolar və eksponatlar nümayiş etdirilib.

Xarici işlər nazirinin müavini Samir Şərifov və TDT-nin baş katibi Kubanıçbek Ömürəliyev səfər çərçivəsində həmçinin Atom Enerjisi üzrə Beynəlxalq Agentliyin (IAEA) baş direktoru Rafael Mariano Grossi, BMT-nin Kosmik Fəza Məsələləri İdarəsinin (UNOOSA) direktor müavini Driss El-Hadani və Sənaye İnkişafı Təşkilatının (UNIDO) baş direktorunun müavini Fatu Haydara ilə görüşüb, TDT ilə bu təşkilatlar arasında potensial əməkdaşlıq məsələləri müzakirə olunub.

Bundan əlavə, "Türk həftəsi" çərçivəsində ATƏT-in mənzil qərargahında "İpək yolundan Orta dəhlizə: Nəqliyyat və ticarətin asanlaşdırılması vasitəsilə əlaqələliyin təşviqi" adlı "dəyirmi masa"-nın, türk dövlətlərinin mədəniyyət nümayəndələrinin iştirakı ilə qala konsertin və TDT-nin diaspor potensialının artırılması üzrə üçüncü təlim proqramının keçirilməsi nəzərdə tutulur.